

Il-Ħadd, 8 ta' Settembru 2019

Kotra kbira ta' nies
kienet miexja ma' Ġesù.
Hu dar lejhom
u qalilhom:
"Min jiġi għandi
ma jistax ikun dixxiplu tiegħi
jekk ma jobgħodx
lil missieru u 'l ommu
u lil martu u lil uliedu,
'l ħutu subjien u bniet,
u saħansitra lilu nnifsu.
Min ma jerfax salibu
u jimxi warajja
ma jistax ikun dixxiplu tiegħi ...
Ħadd ma jista' jkun
dixxiplu tiegħi
jekk ma jitlaqx ġidu kollu."

*Mill-Evangġelju skont San Luqa,
kapitlu 14, versi 25-27. 33*

281

"Id-dixxiplu ta' Ġesù
jirrinunzja għall-ġid kollu
għax fiH isib il-Ġid l-izjed kbir,
li fiH kull ġid ieħor
jieħu l-valur sħiħ tiegħu,
it-tifsira sħiħa tiegħu:
ir-rabtiet familjari,
ir-relazzjonijiet l-oħra, ix-xogħol,
il-ġid kulturali u ekonomiku ...
In-nisrani jiddistakka ruħu
minn kollox
u jsib kollox mill-ġdid
fil-loġika tal-Vanġelu,
il-loġika tal-imħabba
u tal-qadi."

PAPA FRANĠISKU,
Angelus, 8 Settembru 2013

*Għalija
jagħmel sens
li Kristu
huwa
l-aqwa ġid?*

*Kif
għandi nħares
lejn ġid ieħor?*

L-aqwa ġid

Mhux li kien, Mulej,
li jiena nagħrfek
bħala l-aqwa ġid li jien jista' jkoll!
Mhux li kien
li jiena nintebaħ
li Inti waħdek tissodisfa għal kolloxx
il-ħtigijiet kollha tiegħi!
Mhux li kien
li jien nikkonvinci lili nnifsi
li meta nħares lejk bħala l-aqwa ġid,
il-ġid l-ieħor - li kollu jibqa' tajjeb -
jieħu l-post propju tiegħu fil-ħajja tiegħi!
Mhux li kien
li jien indeffisha f'raşi
li meta nittrattak bħala l-aqwa ġid,
il-ġid l-ieħor - ikun liema jkun - jikseb tifsira sħiħa!

It-Tnejn, 9 ta' Settembru 2019

F'jum is-Sibt Ġesù daħal fis-sinagoga ... Kien hemm raġel li kellu idu l-leminija niexfa. Il-kittieba u l-Fariżej kienu moħħhom fih biex jaraw jekk ifejjaqx f'jum is-Sibt, ħalli b'hekk isibu fuqjex jixluh. Iżda hu għaraf ħsibijiethom, u qal lir-raġel li kellu idu niexfa: "Qum, u oħroġ fin-nofs!" Dak qam u ħareġ fin-nofs. U qalilhom Ġesù: "X'jiswa nhar ta' Sibt, tagħmel il-ġid jew tagħmel id-deni? Issalva ħajja jew teqridha?" U xeħet ħarsa madwaru fuqhom ilkoll, u qal lir-raġel: "Midd idek!" Hekk għamel dak, u idu reġgħet saritlu qawwija u sħiħa.

*Mill-Evangēlju skont San Luqa,
kapitlu 6, versi 6-10*

282

"Ġesù m'għamilx biss mirakli ta' fejqan: dawn kienu biss sinjali tal-Miraklu li Hu l-ħin kollu jagħmel, jiġifieri, li jagħmel kollox mill-ġdid; dak il-miraklu li Hu qed jagħmel fil-ħajja tiegħi, fil-ħajja tiegħek, fil-ħajja tagħna. Huwa hu li jagħmel mill-ġdid il-ħwejjeg meraviljużi tal-ħolqien, u minħabba f'hekk aħna għandna għalxiex nimitlew bit-tama. U din it-tama ma tqarraqx, għaliex Huwa fidil: ma jistax jiċċad lilu nnifsu."

PAPA FRANĠISKU,
Meditazzjoni, 9 Settembru 2013

*Lil Kristu,
fiex inħallih
ilaqqamni:
fl-ottimizmu
jew
fit-tama?*

*X'inh
d-differenza
għal ħajti?*

Tazza mimlija

Fejn tidħol Inti, Mulej,
fejn tidħol il-ħidma li Inti tixtieq twettaq fija,
din mhijiex xi azzjoni min-naħa tiegħek
biex jien insir bniedem ottimista;
biex biha nimla żaqqi
li t-tazza ta' ħajti
hija għall-inqas nofsha mimlija.
Għax Inti ma temminx bin-nofsijiet.
U għalhekk,
Inti trid twettaq fija
dak il-miraklu
li bih tagħmilni mill-ġdid.
Għalhekk,
Inti ma toqgħodx bi kwietek
qabel ma tara
li t-tazza tiegħi tkun mimlija kollha kemm hi, fiK.

It-Tlieta, 10 ta' Settembru 2019

Darba fost l-oħrajn
Ġesù ħareġ
lejn l-għoljiet biex jitlob,
u għadda l-lejl
fit-talb lil Alla.
Meta sebaħ,
sejjaħ lejha id-dixxipli tiegħu
u minnhom għażel tnax,
li semmiehom appostli:
Xmun, li semmieh Pietru,
u ħuh Indri,
Ġakbu, Ġwanni, Filippu,
Bartilmew, Mattew, Tumas,
Ġakbu ta' Alfew,
Xmun l-Imħegġeg,
Ġuda ta' Ġakbu u Ġuda l-Iskarjota,
li mbagħad ittradieh.

*Mill-Evangġelju skont San Luqa,
kapitlu 6, versi 12-16*

283

“Ġesù jgħaddi l-lejl jitlob. Ġesù
jitlob għalina. Tidher ftit stramba
din li Dak li ġie biex isalvana,
Dak li għandu l-qawwa, jitlob
lill-Missier. U dil-ħaġa jagħmilha
spiss. Ġesù huwa l-interċessur
il-kbir. F’dan il-mument stess Hu
qiegħed quddiem il-Missier, jitlob
għalina. U dan għandu jagħmlilna
kuraġġ! Għalhekk, fil-mument
ta’ diffikultà jew ta’ ħtieġa,
għid lilek innifsek: ‘Ġesù qed jitlob
għalija; qiegħed għarkupptejha
quddiem il-Missier, jitlob għalija’.
Mhijiex ħaġa kbira din?”

PAPA FRANĠISKU,
Meditazzjoni, 9 Settembru 2014

Dejjem fi ħsiebu

*Li Kristu
jitlob għalija,
din
lili tagħmilli
xi differenza?*

*Nemmen
li Dak li sar
bniedem bħali,
issa li qiegħed
fi ħdan il-Missier,
iqiegħed
fi ħdanU
lili wkoll?*

Aħna l-bnedmin, għal qalbek ħafna, Mulej!
X'ma tagħmilx għalina?
U allura ma jistax jonqos
li meta Inti tintilef
fil-komunikazzjoni tiegħek mal-Missier
fit-talb,
lilna dejjem issemmina miegħU
b'isimna;
dejjem iddaħħal ir-realtajiet kollha tagħna,
ikunu liema jkunu;
dejjem iddaħħal lilna
b'dak li hu tagħna,
ikun x'ikun.
Ibqa' itlob għalina, Mulej.
Ibqa' ersaq lejn il-Missier
mgħobbi b'kull wieħed u waħda minna.

L-Erbgħa, 11 ta' Settembru 2019

Ġesù rafa' għajnejh
lejn id-dixxipli tiegħu u qal:
"Henjin intom il-foqra,
għax tagħkom hija s-Saltna ta' Alla.
Henjin intom li għalissa bil-ġuħ,
għax għad tkunu mxebbgħin.
Henjin intom li għalissa tibkbu,
għax għad tithennew.
Henjin intom
meta minħabba Bin il-bniedem
in-nies jobogħdukum,
jaqtgħukom minn magħhom,
jgħajrukum u jwarrbu isimkom
bħallikieku kien xi ħaġa ħażina.
Dakinhar li jiġrillkom hekk,
ifirħu u aqbzu bil-ferħ, għax araw,
ħlaskom kbir ikun fis-sema."

*Mill-Evangġelju skont San Luqa,
kapitlu 6, versi 20-23a*

284

"Il-faqar fl-ispirtu hu marbut ħafna
ma' dik l-indifferenza qaddisa'
li kien jipproponi Sant'Injazju ta'
Loyola, li biha nistgħu naslu għal
libertà interjuri tassew sabiħa:
'Għaldaqstant hu meħtieġ li
nagħmlu lilna nfusna indifferenti
għall-ħwejjeg kollha maħluqa,
sakemm hu mħolli f'idejna li
nagħzlu ... Dan ifisser li min-naħa
tagħna ma nfittxux iktar is-saħħa
mill-mard, l-għana mill-faqar,
il-ġieħ mit-tmaqdir, ħajja twila
iktar milli qasira; u l-istess
għall-ħwejjeg l-oħra kollha."

PAPA FRANĠISKU, Eżortazzjoni Appostolika,
Gaudete et Exsultate, nru 69, 19 Marzu 2018

*Kemm hija
importanti
għalija
l-libertà vera?*

*Il-proposta
ta' Kristu
tagħmel sens?*

Indifferenza qaddisa

Xi grazzja, Mulej,
li jien nibqa' fil-paċi,
ikunu x'ikunu
ċ-ċirkustanzi li nsib ruħi fihom!
Xi grazzja
li jien nibqa' hieni
meta nkun b'saħħti u meta nkun marid!
Xi grazzja
li jien inkun naf ngħix
meta jien sinjur u meta jien fqir!
Xi grazzja
li jien ma nisbilanċjax ruħi
meta lili jfaħħruni u meta jmaqdruni!
Xi grazzja li jien inkun indifferenti
lejn ħajti jekk tkunx twila jew qasira!
Agħtihil din il-libertà vera, Mulej.

Il-Ħamis, 12 ta' Settembru 2019

Ġesù qal lid-dixxipli tiegħu:
"Hobbu l-għedewwa tagħkom,
agħmlu l-ġid lil min jobgħodkom,
bierku lil min jisħetkom, itolbu
għal min iżeblaħkom. Min jagħtik
bil-ħarta fuq naħa waħda,
dawwarlu wiċċek ħalli jagħtik
fuq in-naħa l-oħra ... Jekk intom
tħobbu lil min iħobbkom, xi ħlas
jista' jkollkom? Għax il-midinbin
ukoll iħobbu lil min iħobbhom ...
Imma intom ħobbu l-għedewwa
tagħkom, agħmlu l-ġid, isilfu
bla ma tistennew xi ħaġa lura,
u l-ħlas tagħkom ikun kbir;
u tkunu wlied Alla l-Għoli,
li hu tajjeb mal-ingrati u l-ħżiena."

*Mill-Evangġelju skont San Luqa,
kapitlu 6, versi 27b-29a. 32. 35*

285

"Ġesù mhux xi idealista, li jiġi
jaqa' u jqum mir-realtà; jittellem
dwar għadu veru ... Ma jistedinnix
għal xi mħabba astratta, imfassla
fuq l-iskrivaniġi għad-diskorsi.
It-triq li jipproponilna hi dik li hu
stess għadda minnha l-ewwel,
li għamlitu jħobb lil dawk
li ttradewh ... Meta jistedinna
nħobbu u nagħmlu l-ġid Huwa qed
jgħidilna biex nagħmlu ħafna iktar
milli ninjoraw lil min iweggagħna:
meta nsemmu ismu, nagħmlu
hekk biex nagħtu bidu għal
rabta ġdida li twassal għall-paċi."

PAPA FRANĠISKU, *Omelija*,
Vjaġġ Appostoliku fl-Afrika, 6 Settembru 2019

*Din ġennata
ta' Ġesù
li jgħidli
biex inħobb
lill-għedewwa?*

*Fiex jien
fiha?*

Biex ma jibqax għadu

Mulej, l-uġigħ li ngarrbu
minn dawk li nħossuhom għedewwa tagħna
huwa uġigħ tassew, u kif!
U biex neħilsu minn uġigħ bħal dan
jiguna f'moħħna ħafna ħwejjeġ.
Imma Inti għandek il-ħaġa partikulari tiegħek
ta' x'wieħed jagħmel bl-għedewwa:
li tħobbhom u li tagħmlilhom il-ġid.
Din hija t-triq waħdanija
li lil għadu ma tħallihx jibqa' għadu,
mhux għax jiġi eliminat,
imma għax isir proxxmu.
Agħtina l-kuraġġ li neħtieġu, Mulej,
biex inqiegħdu lilna nfusna f'din it-triq;
biex dak li għamilt Inti qabilna,
nagħmluh aħna wkoll.

Il-Ġimgħa, 13 ta' Settembru 2019

Ġesù
qal parabbola
lid-dixxipli tiegħu:
"Jista' għama
jmexxi għama ieħor?
Mhux it-tnejn
jaqgħu
fil-ħofra?
Id-dixxiplu
mhuwiex aqwa
mill-imgħallem tiegħu;
imma
kull min itemm
it-taħriġ tiegħu
jsir
bħall-imgħallem
tiegħu."

*Mill-Evangjelju skont San Luqa,
kapitlu 6, versi 39-40*

286

"Ġesù jrid jisħaq li min jiggwida lill-oħrajn ma jistax ikun għama, imma jrid ikollu vista tajba, jiġifieri jkollu d-dehen li jmexxi bil-għaqal, inkella jirriskja li jagħmel id-deni lil min jafda fih. B'hekk Ġesù jiġbed l-attenzjoni ta' kull min għandu responsabbiltajiet edukattivi jew ta' tmexxija - ir-rgħajja tal-erwieħ, l-awtoritajiet pubbliċi, il-legislaturi, l-għalliema, il-ġenituri - u jhegġiġhom biex jagħrfu x'inhu l-irwol delikat tagħhom u jiddixxernu dejjem it-triq it-tajba li fiha għandhom imexxu lin-nies."

PAPA FRANĠISKU,
Angelus, 3 Marzu 2019

*Kif qed ngħixha
r-responsabbiltà
li mmexxi
lill-oħrajn?*

*Inkisser rasi
biex
infittex l-aħjar
għal dawk
li mmexxi?*

Li tmexxi bil-għaqal

Ir-responsabbiltà li għandu, Mulej,
min b'xi mod imexxi lill-oħrajn,
hija responsabbiltà mhix żgħira;
hija responsabbiltà serja,
responsabbiltà
li minħabba s-serjetà marbuta magħha
titlob minn dak li jkun
impenn kontinwu
biex iħaddimha b'għaqal kbir.
Agħti d-dehen
lil min għandu din ir-responsabbiltà
biex ifittex dejjem l-aħjar triq
ta' kif jaqdi din ir-responsabbiltà,
ta' kif din ir-responsabbiltà
jsarrafha fil-ġid veru
ta' dawk li jiddependu mid-direzzjoni tiegħu.

Is-Sibt, 14 ta' Settembru 2019

Ġesù qal lil Nikodemu:

“Hadd ma tela’ s-sema ħlief
Bin il-bniedem, li niżel mis-sema.
U kif Mosè rafa’ s-serp fid-deżert,
hekk jeħtieġ li jkun merfugħ
Bin il-bniedem,
biex kull min jemmen fih
ikollu l-ħajja ta’ dejjem.
Għax Alla hekk ħabb lid-dinja
li ta lil Ibnu l-waħdieni,
biex kull min jemmen fih
ma jintilifx, iżda jkollu l-ħajja
ta’ dejjem. Għax Alla ma bagħatx
lil Ibnu fid-dinja
biex jagħmel ħaqq mid-dinja,
imma biex id-dinja ssalva
permezz tiegħu.”

*Mill-Evangjelju skont San Ġwann,
kapitlu 3, versi 13-17*

287

“Il-ħolma li għaliha Ġesù ta ħajtu
fuq is-salib u l-Ispirtu s-Santu
ssawwab u ssiġgilla bin-nar tiegħu
dakinhar ta’ Għid il-Ħamsin
fil-qalb ta’ kull raġel u ta’ kull mara,
fil-qalb ta’ kulħadd ... hu ssiġgillaha
fit-tama li ssib il-wisa’ fejn tikber u
tizviluppa. Ħolma, ħolma jisimha
Ġesù, miżrugħa mill-Missier:
Alla bħalu, bħall-Missier, mibgħut
mill-Missier bil-fiduċja li għad
tikber u tgħammar f’kull qalb.
Ħolma konkreta, li hi Persuna,
li tbaqbaq fil-vini tagħna,
li biha l-qalb tħabbat u togħla.”

PAPA FRANĠISKU, *Diskors*, Ċerimonja tal-Ftuħ,
Jum Dinji taż-Żgħażaġġ, Panama, 24 Jannar 2019

*X'vizjoni
tat-tbatija
jgħaddili
Kristu Msallab?*

*Kemm
qed inħalliha
tinfluwenzani?*

Biex togħla l-qalb

Is-Salib tiegħek, Mulej,
ngħolluh 'il fuq u neżaltawh
għax bik fuqu
u bik marbut miegħu
huwa Salib li jgħolli lilna 'l fuq,
huwa Salib li jgħolli lill-qalb tagħna.
Inti, permezz tas-Salib,
tizra' l-ħolma tal-Missier fil-qalb tagħna;
Inti, permezz tas-Salib,
tizra' mħabbtu fil-qalb tagħna;
Inti, permezz tas-Salib,
tizra' lilek innifsek fil-qalb tagħna;
Inti, permezz tas-Salib,
tizra' t-tama fil-qalb tagħna;
Inti, permezz tas-Salib,
tizra' l-ħajja ta' dejjem fil-qalb tagħna.